

## මාධ්‍ය නිවේදනය

ජාතික ගිණුම් ඇස්තමේන්තු; 2022 වර්ෂයේ තෙවන කාර්තුව

නිෂ්පාදන ප්‍රවේශය

පදනම් වර්ෂය - 2015

ජනලේඛන හා සංඛ්‍යාලේඛන දෙපාර්තමේන්තුව

මුදල්, ආර්ථික ස්ථායීකරණ සහ ජාතික ප්‍රතිපත්ති අමාත්‍යාංශය

ජනලේඛන හා සංඛ්‍යාලේඛන දෙපාර්තමේන්තුව විසින් 2022 වර්ෂයේ තෙවන කාර්තුව (ජූලි 1 සිට සැප්තැම්බර් 30 දක්වා) සඳහා නිෂ්පාදන ප්‍රවේශය යටතේ පවත්නා මිල ගණන් සහ ස්ථාවර මිල (2015) ගණන් යටතේ දළ දේශීය නිෂ්පාදිතය සහ අනෙකුත් සාර්ව ආර්ථික දර්ශක ඇස්තමේන්තු කර ප්‍රකාශයට පත් කොට ඇත.

2022 වර්ෂයේ තෙවන කාර්තුවේ පවත්නා මිල ගණන් යටතේ දළ දේශීය නිෂ්පාදිතය රුපියල් මිලියන 6,417,031 ක් ලෙස වාර්තා වී ඇත.

2022 වර්ෂයේ තෙවන කාර්තුවේ ස්ථාවර මිල(2015) ගණන් යටතේ දළ දේශීය නිෂ්පාදිතය රුපියල් මිලියන 2,884,018 ක් ලෙස වාර්තා වී ඇත.

2022 වර්ෂයේ තෙවන කාර්තුවේ දී පෙර වර්ෂයේ තෙවන කාර්තුවට සාපේක්ෂව නාමික දළ දේශීය නිෂ්පාදිතයේ ඉහළ යාම සියයට 45.2 ක් වන අතර මූර්ත දළ දේශීය නිෂ්පාදිතය සියයට 11.8කින් සංකෝචනය වී ඇත.

2022 වර්ෂයේ තෙවන කාර්තුවේ දී කෘෂිකාර්මික, කාර්මික හා සේවා ආර්ථික කටයුතු පිළිවෙලින් සියයට 8.7ක්, සියයට 21.2ක් සහ සියයට 2.6ක් වශයෙන් පසුබැසීම් වාර්තා කර ඇත.

### පවුන

2022 වර්ෂයේ තෙවන කාර්තුවේ දළ දේශීය නිෂ්පාදිත ඇස්තමේන්තු පිළිබඳ සාරාංශය - පිටු අංක 2

2022 වර්ෂයේ තෙවන කාර්තුවේ දළ දේශීය නිෂ්පාදිත ඇස්තමේන්තු පිළිබඳ පසුබිම - පිටු අංක 3

2022 වර්ෂයේ තෙවන කාර්තුවේ දී කෘෂිකාර්මික ආර්ථික කටයුතු වල හැසිරීම - පිටු අංක 3

2022 වර්ෂයේ තෙවන කාර්තුවේ දී කර්මාන්ත ආර්ථික කටයුතු වල හැසිරීම - පිටු අංක 3

2022 වර්ෂයේ තෙවන කාර්තුවේ දී සේවා ආර්ථික කටයුතු වල හැසිරීම - පිටු අංක 4


### Source Publication

<http://www.statistics.gov.lk/NationalAccounts/StaticInformation/GDP2015>

සාරාංශය

2022 වර්ෂයේ තෙවන කාර්තුව සඳහා ජාතික ගිණුම් ඇස්තමේන්තු නිකුත් කරමින්, ජනලේඛන හා සංඛ්‍යාලේඛන දෙපාර්තමේන්තුව අනාවරණය කරන්නේ, 2022 වර්ෂයේ තෙවන කාර්තුවේ දී ශ්‍රී ලංකා ආර්ථිකය සියයට 11.8 ක පසුබැසීමක් වාර්තා කර ඇති බවයි. ඒ අනුව, 2021 වර්ෂයේ තෙවන කාර්තුවේ ස්ථාවර මිල(2015) ගණන් යටතේ ශ්‍රී ලංකාවේ දළ දේශීය නිෂ්පාදිතය රුපියල් මිලියන 3,269,510 ක් ලෙස වාර්තා වී තිබූ අතර එය 2022 වර්ෂයේ තෙවන කාර්තුවේ දී රුපියල් මිලියන 2,884,018ක් දක්වා අඩු වී ඇත.

2015 වර්ෂයේ සිට 2022 වර්ෂය දක්වා අතර කාලයේ දී තෙවන කාර්තුවේ මුර්ත දළ දේශීය නිෂ්පාදිතය වෙනස් වී ඇති ආකාරය පහත රූප සටහනෙහි දැක්වේ.



තව ද, පවත්නා මිල ගණන් යටතේ ඇස්තමේන්තු කරන ලද දළ දේශීය නිෂ්පාදිතය 2021 වර්ෂයේ තෙවන කාර්තුවේ දී රුපියල් මිලියන 4,418,108 ක් ලෙස වාර්තා වූ අතර එය 2022 වර්ෂයේ තෙවන කාර්තුවේ දී රුපියල් මිලියන 6,417,031 ක් දක්වා සියයට 45.2 කින් වැඩිවී ඇත.

ආර්ථිකයේ ප්‍රධාන ආර්ථික ක්‍රියාකාරකම් ත්‍රිත්වය වන කෘෂිකර්මාන්තය, කර්මාන්ත සහ සේවා ආර්ථික කටයුතු 2022 වර්ෂයේ තෙවන කාර්තුවේ පවත්නා මිල ගණන් යටතේ දළ දේශීය නිෂ්පාදිතයට දක්වනු ලබන දායකත්වයන් පිළිවෙලින් සියයට 8.7 ක්, සියයට 34.5 ක්, සියයට 54.1 ක් වශයෙන් වේ. තවද භාණ්ඩ හා සේවා මත අයකෙරෙන බදු(සහනාධාර අඩුකළ) 2022 වර්ෂයේ තෙවන කාර්තුවේ දළ දේශීය නිෂ්පාදිතයට දක්වනු ලබන දායකත්වය සියයට 2.7 ක් ලෙස වාර්තා වේ.

2022 වර්ෂයේ තෙවන කාර්තුවේ දී ප්‍රධාන ආර්ථික ක්‍රියාකාරකම් ත්‍රිත්වය වන කෘෂිකර්මාන්තය, කර්මාන්ත කටයුතු සහ සේවා ආර්ථික කටයුතු පිළිවෙලින් සියයට 8.7ක්, සියයට 21.2ක් සහ සියයට 2.6ක් වශයෙන් ඍණ වර්ධන වේගයන් වාර්තා කර ඇත.

### පසුබිම

2022 වර්ෂයේ තෙවන කාර්තුවේ දළ දේශීය නිෂ්පාදිතයේ වර්ධන වේගය ඇස්තමේන්තු කෙරෙන්නේ ඊට පෙර වර්ෂයේ එනම් 2021 වර්ෂයේ තෙවන කාර්තුවේ මුර්ත දළ දේශීය නිෂ්පාදිතයේ වටිනාකමට සාපේක්ෂව යි. 2021 වර්ෂයේ තෙවන කාර්තුව කෝවිඩ් ව්‍යසනය පාලනය කිරීම සඳහා ගනු ලැබූ ක්‍රියාමාර්ග හේතුවෙන් බලපෑමට ලක්වී පැවති කාර්තුවක් විය.

කෙසේ වෙතත් 2022 වර්ෂයේ තෙවන කාර්තුවේ දී ආර්ථිකයේ ක්‍රියාකාරීත්වය කෙරෙහි කෝවිඩ් ව්‍යසනය හේතුවෙන් බලපෑම් එල්ල වූ තත්ත්වයක් නොපැවති නමුත් ආර්ථිකයේ ක්‍රියාකාරීත්වය අඩපණ කරන බලපෑම් රාශියක් ආර්ථිකය තුළ ක්‍රියාත්මක වීම දැකගත හැකි විය. ඒවා අතුරෙන් ඉහළ උද්ධමනය, තෙවන කාර්තුවේ මුල් භාගයේ දී බලශක්ති ක්ෂේත්‍රයේ පැවති අර්බුදකාරී තත්ත්වය, ඉහළ පොලී අනුපාතික, බෝහෝ නිෂ්පාදන කර්මාන්ත කටයුතු සඳහා අවශ්‍ය යෙදවුම් හිඟවීම සහ ඉහළ යෙදවුම් මිල ගණන්, සිමෙන්ති හිඟය සහ ඉහළ ඉදිකිරීම් අමුද්‍රව්‍ය මිල ගණන්, පොහොර සහ කෘෂිරසායන ක්ෂේත්‍රයේ පැවති ගැටලු, අධික ලෙස ඉහළ ගිය ප්‍රවාහන වියදම් සහ භාණ්ඩ බෙදාහැරීමේ දුෂ්කරතා සහ ආදායමේ මුර්ත වටිනාකම් අඩුවීමෙන් අත්‍යවශ්‍ය සහ අත්‍යවශ්‍ය නොවන බෝහෝ භාණ්ඩ හා සේවා සඳහා සාමාන්‍ය ජනතාවගේ ඉල්ලුම අඩුවීම යනාදිය ආර්ථිකයේ පසුබැසීම කෙරෙහි විශාල බලපෑමක් කළ හේතූන් වශයෙන් හඳුනාගත හැකි ය.

මෙකී බලපෑම් හේතුවෙන් 2022 වර්ෂයේ තෙවන කාර්තුවේ දී ඉදිකිරීම් කර්මාන්තය, පතල් හා කැනීම් කර්මාන්තය, මූල්‍ය සේවා සැපයීම්, රක්ෂණ සේවා සැපයීම, සමස්ත නිෂ්පාදන කර්මාන්ත කටයුතු, සත්ව පාලන කටයුතු, වී වගා කිරීම, ධාන්‍ය වගා කිරීම, එළවළු වගා කිරීම, කරදිය ධීවර කටයුතු විශාල අගයන්ගෙන් පසුබැසීම් වාර්තා කර තිබීම දැකගත හැකි ය.

### කෘෂිකාර්මික ආර්ථික කටයුතු වල වර්ධනයන්

2021 වර්ෂයේ තෙවන කාර්තුවේ දී වාර්තා වූ සියයට 2.8 ක පසුබැසීමක් වාර්තා කර තිබූ කෘෂිකාර්මික අංශයේ ආර්ථික කටයුතු 2022 වර්ෂයේ තෙවන කාර්තුවේ දී සමස්තයක් වශයෙන් සියයට 8.7 ක පසුබැසීමක් වාර්තා කර ඇත.

කෘෂිකාර්මික කටයුතුවල වාර්තා වී ඇති මෙම පසුබැසීම තුළ 'කරදිය ධීවර කටයුතු' (සියයට 33.5), 'ධාන්‍ය වගා කිරීම' (සියයට 26.1), 'වී වගා කිරීම' (සියයට 19.8), 'සත්ව නිෂ්පාදනය' (සියයට 19.5), 'තේ වගා කිරීම' (සියයට 18.9), 'එළවළු වගා කිරීම' (සියයට 9.4), 'පළතුරු වගා කිරීම' (සියයට 6.0), 'රබර් වගා කිරීම' (සියයට 3.5) වශයෙන් ඍණ වර්ධන වේගයන් වාර්තා කර ඇත. කෙසේ වෙතත් මෙම කාර්තුවේ දී 'පැළ බෝකිරීම' (සියයට 39.8) 'මිරිදිය ධීවර කටයුතු (සියයට 26.3), වන වගා සහ දැව කඳන් නිෂ්පාදනය' (සියයට 24.6), 'පොල් ඇතුලත් තෙල් සහිත පළතුරු බෝග වගාව' (සියයට 6.0) සහ 'කුළු බඩු වගා කිරීම' (සියයට 4.7) වශයෙන් ධන වර්ධන වේගයන් වාර්තා කර ඇත.

### කර්මාන්ත ආර්ථික කටයුතු වල වර්ධනයන්

පසුගිය වර්ෂයේ තෙවන කාර්තුවේ දී සියයට 2.0ක පසුබැසීමක් වාර්තා කර තිබූ කර්මාන්ත ආර්ථික කටයුතු 2022 වර්ෂයේ තෙවන කාර්තුවේ දී ද සියයට 21.1ක පසුබැසීමක් වාර්තා කර ඇත. එහිදී 'ඉදිකිරීම් කර්මාන්තය' සහ 'පතල් හා කැනීම් කර්මාන්තය' පිළිවෙලින් සියයට 33.2ක් සහ සියයට 45.9ක් වශයෙන් ඍණ වර්ධන වේගයන් වාර්තා කර ඇත. තව ද නිමැවුම් කර්මාන්ත කටයුතු සමස්තයක් වශයෙන් සියයට 14.8 ක පසුබැසීමක් වාර්තා කර ඇති අතර ඒ තුළ 'පිරිපහදු කළ බනිජ තෙල් නිෂ්පාදන කර්මාන්තය' (සියයට 56.3), 'වෙනත් ලෝහ නොවන බනිජ නිෂ්පාදනය' (සියයට

42.2), 'මූලික ලෝහ සහ ව්‍යුච්ඡාන්මක ලෝහ නිෂ්පාදනය' (සියයට 42.1), 'ගෘහ භාණ්ඩ නිෂ්පාදනය' (සියයට 37.9), 'රබර් හා ප්ලාස්ටික් භාණ්ඩ නිෂ්පාදනය' (සියයට 32.4), 'යන්ත්‍රසූත්‍ර හා උපකරණ නිෂ්පාදනය' (සියයට 21.3), 'ආහාර, පාන වර්ග සහ දුම්කොළ නිෂ්පාදනය' (සියයට 20.5), 'රසායනික ද්‍රව්‍ය හා මූලික ඖෂධ වර්ග නිෂ්පාදනය' (සියයට 11.9), 'දැව හා දැව ආශ්‍රිත භාණ්ඩ නිෂ්පාදනය' (සියයට 9.3) සහ 'කඩදාසි සහ ඒ ආශ්‍රිත නිෂ්පාදනය' (සියයට 1.6) ක් වශයෙන් පසුබැසීම් වාර්තා කර ඇත.

කෙසේ වෙතත් ප්‍රධාන නිමැවුම් කර්මාන්තයක් වන 'රෙදිපිළි, නිමි ඇඳුම්, සම්භාණ්ඩ සහ ඒ ආශ්‍රිත නිෂ්පාදන කටයුතු' මෙම කාර්තුවේ දී සියයට 9.3ක ධන වර්ධනයක් වාර්තා කර ඇත.

2022 වර්ෂයේ තෙවන කාර්තුවේ දී කර්මාන්ත අංශයේ ආර්ථික කටයුතු අතුරෙන් 'විදුලිය, ගැස්, වාණිජ සහ වායු සැකසුම් සැපයුම' සහ 'ජලය එක් රැස් කිරීම, පිරිපහදු කිරීම සහ බෙදා හැරීම' පිළිවෙලින් සියයට 3.8 ක් සහ සියයට 16.7 ක් වශයෙන් ධන වර්ධන වේගයන් වාර්තා කර ඇත.

**සේවා ආර්ථික කටයුතු වල වර්ධනයන්**

2022 වර්ෂයේ තෙවන කාර්තුවේ දී සේවා ආර්ථික කටයුතු සමස්තයක් වශයෙන් සියයට 2.6ක පසුබැසීමක් වාර්තා කර ඇති අතර එහිදී 'රක්ෂණ සේවා' සහ 'මූල්‍ය සේවා' පිළිවෙලින් සියයට 32.8ක් සහ සියයට 31.1ක් වශයෙන් පසුබැසීම් වාර්තා කර ඇත. තව ද 'වැඩසටහන් සම්පාදනය සහ ගුවන්විදුලි හා රූපවාහිනි විකාශන කාර්යයන්'(සියයට 8.8), 'වෘත්තීය සේවා'(සියයට 7.0), 'සෞඛ්‍ය සේවා' (සියයට 6.6), 'දේපොළ වෙළඳාම් කටයුතු සහ නිවාස අයිතිය' (සියයට 4.8), 'තොග හා සිල්ලර වෙළඳාම' (සියයට 2.3) යන ආර්ථික කටයුතු ද මෙම කාර්තුවේ දී ඍණ වර්ධන වේගයන් වාර්තා කර ඇත. මේ අතර විශේෂයෙන් 'තොරතුරු තාක්ෂණ සේවා සැපයීමේ කටයුතු' තවදුරටත් සියයට 4.7 ක පසුබැසීමක් 2022 වර්ෂයේ තෙවන කාර්තුවේ දී වාර්තා කර ඇත.

මේ අතර සේවා ආර්ථික කටයුතු අතුරෙන් 'නවාතැන් හා ආහාර පාන සැපයීම' (සියයට 39.3), 'තැපැල් හා කුරියර් සේවා' (සියයට 6.8), 'භාණ්ඩ හා මගීන් ප්‍රවාහනය සහ ගබඩාකරණ කටයුතු' (සියයට 6.0) 'අධ්‍යාපනය' (සියයට 3.9), 'විදුලි සංදේශ සේවා' (සියයට 3.3) සහ 'අනෙකුත් පෞද්ගලික සේවා' (සියයට 1.4) වශයෙන් ධන වර්ධන වේගයන් 2022 වර්ෂයේ තෙවන කාර්තුවේ දී වාර්තා කර ඇත.

ජනලේඛන හා සංඛ්‍යාලේඛන දෙපාර්තමේන්තුව ප්‍රකාශ කරන පරිදි 2022 වර්ෂයේ තෙවන කාර්තුවේ දළ දේශීය නිෂ්පාදිත ඇස්තමේන්තු පිළිබඳ විස්තරාත්මක තොරතුරු දෙපාර්තමේන්තුවේ වෙබ් අඩවියේ පළ කර ඇත.

<http://www.statistics.gov.lk/NationalAccounts/StaticInformation/GDP2015>



පී.එම්.පී.අනුර කුමාර

අධ්‍යක්ෂ ජනරාල්

**ජනලේඛන හා සංඛ්‍යාලේඛන දෙපාර්තමේන්තුවේ දැක්ම**

දේශීය සංවර්ධන අභිමතාර්ථ සාක්ෂාත් කරගැනීම සඳහා කාලීන තොරතුරු ලබා දීම තුළින් කලාපයේ පෙර ගමන්කරු බවට පත්වීම

**ජනලේඛන හා සංඛ්‍යාලේඛන දෙපාර්තමේන්තුවේ මෙහෙවර**

ගෝලීයකරණ පසුබිමක් තුළ සමාදායී ජාතියක් බවට පත්වීම සඳහා නව තාක්ෂණය, සේවක කැපවීම සහ උපායශීලී නායකත්වය තුළින් කාලීන වූත් නිවැරදි වූත් දත්ත ලබා දීම මගින් වඩාත් ඵලදායී ලෙස දේශයෙහි සමාජ ආර්ථික සංවර්ධනයට දායක වීම

<p> ජනලේඛන හා සංඛ්‍යාලේඛන දෙපාර්තමේන්තුව</p> <p>සංඛ්‍යාන මන්දිරය</p> <p>අංක.306/71, පොල්දූව පාර</p> <p>බත්තරමුල්ල</p>	<p> <a href="mailto:info@statistics.gov.lk">info@statistics.gov.lk</a></p> <p> +94 11 2147000</p> <p> +94 11 2147011</p> <p> <a href="http://statistics.gov.lk">statistics.gov.lk</a></p>	<p>මෙය ජාතික ගිණුම් අංශයේ ප්‍රකාශනයකි.</p> <p> තෙවන මහල, ජනලේඛන හා සංඛ්‍යාලේඛන දෙපාර්තමේන්තුව</p> <p> <a href="mailto:National.accounts@statistics.gov.lk">National.accounts@statistics.gov.lk</a></p> <p> +94 11 2147071       +94 11 2877938</p>
--	---	--